

दिनांक: 08.11.2025

समय : 18.30 पीएम

आकाषवाणी जयपुर-अजमेर
प्रादेशिक समाचार

- प्रधानमंत्री नरेन्द्र मोदी ने चार नई वंदे भारत एक्सप्रेस रेलगाड़ियों को रवाना किया— कहा— वंदे भारत और अमृत भारत जैसी ट्रेनें भारतीय रेलवे की अगली पीढ़ी की नींव रख रही हैं।
- संसद का शीतकालीन सत्र एक दिसंबर से शुरू, 19 दिसम्बर तक चलेगा।
- चिकित्सा और स्वास्थ्य मंत्री गजेंद्र सिंह खींवर ने आज जैसलमेर में नवनिर्मित मेडिकल कॉलेज का निरीक्षण किया— उन्होंने कहा शीघ्र ही मेडिकल कॉलेज में एमबीबीएस के पहले बैच की कक्षाएं शुरू की जाएंगी।
- अंता विधानसभा सीट के उपचुनाव के लिये प्रचार का कल अंतिम दिन—प्रत्याशियों ने पूरी ताकत झाँकी।

000

प्रधानमंत्री नरेन्द्र मोदी ने आज बनारस रेलवे स्टेशन से चार नई वंदे भारत एक्सप्रेस रेलगाड़ियों को रवाना किया। प्रधानमंत्री ने कहा कि आज देश के अलग-अलग हिस्सों में नई वंदे भारत ट्रेनों की शुरुआत हो रही है। काशी से खजुराहो वंदे भारत के अलावा फिरोजपुर-दिल्ली वंदे भारत लखनऊ-सहारनपुर वंदे भारत और एर्नाकुलम-बेंगलुरु वंदे भारत इसको भी हरी झंडी दिखाई गई है। इन चार नई ट्रेनों के साथ ही अब देश में 160 से ज्यादा नई वंदे भारत ट्रेनों का संचालन होने लगा है।

प्रधानमंत्री ने कहा कि दुनिया भर के विकसित देशों में बुनियादी ढांचे के विकास ने उनके आर्थिक विकास में महत्वपूर्ण भूमिका निभाई है।

000

संसद का शीतकालीन सत्र एक दिसम्बर से शुरू होगा। संसदीय कार्य मंत्री किरन रिजजू ने बताया है कि ये सत्र 19 दिसम्बर तक चलेगा। उन्होंने उम्मीद जताई कि सत्र रचनात्मक और सार्थक रहेगा।

000

प्रदेश में लाइमस्टोन के 8 प्री-एम्बेडेड मेजर मिनरल ब्लॉक्स की ई-नीलामी प्रक्रिया शुरू कर दी गई है। खान विभाग के प्रमुख सचिव टी. रविकान्त ने बताया कि देश में ऐसा पहली बार राजस्थान में ही हो रहा है। उन्होंने कहा कि इस कदम से नीलामी के तुरंत बाद खनन परिचालन शीघ्र शुरू हो सकेगा। जोधपुर जिले की बिलाड़ा तहसील के इन 8 ब्लॉक्स के लिए 7 नवंबर को निविदा जारी हुई है और 12 दिसंबर तक बोली लगाई जा सकेगी।

000

आवासन और शहरी कार्य मंत्री मनोहर लाल ने आज अर्बन इन्वेस्ट विंडो का अनावरण किया। यह नया प्लेटफॉर्म शहरी बुनियादी ढांचा परियोजनाओं में निवेश को सुगम बनाएगा। वे आज नई दिल्ली में राष्ट्रीय शहरी सम्मेलन 2025 के उद्घाटन सत्र को संबोधित कर रहे थे। उन्होंने कहा कि शहरीकरण विकसित भारत का मार्ग है। उन्होंने बताया कि पिछले दशक की तुलना में शहरी निवेश में तेजी से प्रगति हुई है। शहरी कार्यमंत्री ने डंप-साइट उपचार त्वरक कार्यक्रम का भी शुभारंभ किया।

000

प्रदेश में 36 हजार 140 किलोमीटर सड़कों का विकास किया गया है। इस पर 24 हजार 976 करोड़ रुपये खर्च हुए हैं। सरकार ने 1 हजार 564 गांवों को सड़कों से जोड़ा है, जिससे ग्रामीण क्षेत्रों तक नेटवर्क मजबूत हुआ है। साथ ही नये आरओबी तथा आरयूबी बनने से रेलवे क्रॉसिंग भी सुरक्षित हुई हैं।

000

राष्ट्रगीत 'वंदे मातरम्' के 150 वर्ष पूरे होने के उपलक्ष्य में आज भी राज्य के जिलों में विभिन्न देशभक्ति के कार्यक्रम आयोजित किए गए। सवाईमाधोपुर, पाली, राजसमंद और डीग जिलों में जिला कलेक्टरों और जनप्रतिनिधियों की मौजूदगी में बाइक रैलियां और 'एकता मार्च' निकाले गए। इन आयोजनों में स्कूली छात्र-छात्राओं और आमजन ने उत्साह से भाग लिया। राजसमंद में 33 स्वतंत्रता सेनानियों के परिजनों को सम्मानित किया गया। झुंझुनूं में जनजागरूकता शृंखला के तहत बीडीके अस्पताल में रक्तदान शिविर आयोजित हुआ, जहां जिला कलेक्टर डॉ. अरुण गर्ग ने रक्तदान को सबसे बड़ा मानवीय दान बताया।

बांसवाड़ा में मंत्री बाबूलाल खराड़ी ने बाइक प्रभात फेरी को हरी झंडी दिखाई। उन्होंने कहा कि वंदे मातरम् गीत हर भारतीय के लिए गर्व भरा गीत है।

000

चिकित्सा और स्वास्थ्य मंत्री गजेंद्र सिंह खींवर ने आज जैसलमेर में नवनिर्मित मेडिकल कॉलेज का निरीक्षण कर निर्माण कार्य और व्यवस्थाओं का जायजा लिया। इस दौरान संबंधित अधिकारियों ने चिकित्सा मंत्री को आगामी शैक्षणिक सत्र की तैयारियों के संबंध में विस्तृत जानकारी दी। उन्होंने कहा कि शीघ्र ही जैसलमेर मेडिकल कॉलेज में 50 छात्रों के साथ पहले बैच की कक्षाएं शुरू की जाएंगी। उन्होंने बताया कि कॉलेज परिसर में 345 बेड्स की क्षमता वाले अस्पताल और 50 बेड्स की क्षमता वाली क्रिटिकल केयर यूनिट का निर्माण कार्य प्रगति पर है। चिकित्सा मंत्री ने कहा कि राज्य सरकार जैसलमेर सहित सभी सीमावर्ती जिलों के सर्वांगीण विकास के लिए प्रतिबद्ध है और इन क्षेत्रों में स्वास्थ्य, शिक्षा तथा आधारभूत सुविधाओं के सुदृढ़ीकरण को सर्वोच्च प्राथमिकता दी जा रही है।

000

बारां जिले की अंता विधानसभा सीट पर होने वाले उपचुनाव के लिये प्रचार कल शाम थम जायेगा। 11 नवम्बर को होने वाले चुनाव के लिये भाजपा और कांग्रेस दोनों दलों के नेता जोर-शोर से जनसम्पर्क में जुटे हैं। भाजपा प्रत्याशी के समर्थन में मुख्यमंत्री भजन लाल शर्मा, पूर्व मुख्यमंत्री वसुंधरा राजे के रोड़ शो हो चुके हैं। वहीं कल कृषि मंत्री डॉ. किरोड़ी लाल मीणा का दौरा प्रस्तावित है। इसी तरह कांग्रेस प्रत्याशी के समर्थन में पूर्व उपमुख्यमंत्री सचिन पायलट, प्रदेश कांग्रेस अध्यक्ष गोविन्द सिंह डोटासरा तथा अन्य स्टार प्रचारक कमान संभाले हुए हैं। वहीं निर्दलीय प्रत्याशी नरेश मीणा भी पूरा जोर लगाकर मुकाबले को त्रिकोणीय बना रहे हैं।

उनके समर्थ में आज राष्ट्रीय लोकतांत्रिक पार्टी के नेता हनुमान बेनीवाल और आप नेता संजय सिंह ने जनसभाएं की। अन्य प्रत्याशी भी जन समर्थन जुटाने में कोई कसर नहीं छोड़ रहे हैं।

कल शाम प्रचार थमने के बाद उम्मीदवार घर घर जाकर मतदाताओं से सम्पर्क कर सकेंगे। मतदान 11 नवम्बर को होगा जिसके लिये सभी प्रशासनिक तैयारियां पूरी कर ली गई हैं।

000

प्रदेश में मतदाता सूची के विशेष गहन पुनरीक्षण अभियान के तहत बीएलओ घर-घर दस्तक दे रहे हैं और गणना प्रपत्रों का वितरण कर रहे हैं। झुंझुनूं जिले में अब तक करीब 3 लाख गणना प्रपत्रों का वितरण किया जा चुका है। जिला निर्वाचन अधिकारी और जिला कलेक्टर डॉ. अरुण गर्ग ने बताया कि गणना प्रपत्र देने के लिए करीब पौने दो हजार बीएलओ काम में जुटे हैं। उन्होंने आमजन से अपील की है कि वे बीएलओ को सही जानकारी उपलब्ध कराएँ।

इस बीच भरतपुर जिला निर्वाचन अधिकारी कमर चौधरी ने जिले के बीएलओ को 2002 की मतदाता सूची से वर्तमान मतदाताओं की 90 प्रतिशत मैपिंग करने के निर्देश दिये दिये हैं। ब्यावर में विशेष गहन पुनरीक्षण अभियान के तहत मतदाता जागरूकता रैली निकाली गई। इस रैली को

जिला निर्वाचन अधिकारी कमल राम मीना ने हरी झण्डी दिखाकर रवाना किया। रैली में एनसीसी के डेट्स, एनएसएस, स्काउड गाइड और विद्यार्थियों ने भाग लिया।

000

प्रसार भारती के चैयरमैन नवनीत कुमार सहगल ने कहा है कि रेडियो सूचनाओं के आदान-प्रदान का मज़बूत और सुलभ माध्यम है। वे आज आकाशवाणी के जयपुर केन्द्र में अधिकारियों के साथ समीक्षा बैठक कर रहे थे। श्री सहगल ने कहा कि रेडियो समाज के विभिन्न वर्गों से जुड़ी प्रमाणिक जानकारीयों आमजन तक सहजता से पहुँचा रहा है। उन्होंने कहा कि आकाशवाणी से प्रसारित होने वाले कार्यक्रम अब व्ज चसंजवितउँ।टै पर भी सुने जा सकते हैं।

श्री सहगल ने बैठक के दौरान अधिकारियों से आकाशवाणी जयपुर से प्रसारित हो रहे कार्यक्रमों और राज्य में एफ़.एम.ट्रांसमीटरों की वर्तमान स्थिति की जानकारी ली। साथ ही समसामयिक तथा जनहित के कार्यक्रमों को बढ़ाने के निर्देश दिये। प्रसार भारती के चैयरमैन ने कार्यक्रमों की गुणवत्ता को बेहतर बनाने और राजस्व वृद्धि पर ज़ोर दिया। इस अवसर पर श्री सहगल ने आकाशवाणी परिसर में पौध रोपण भी किया।

000